



**GYZ GÜLDÜREN**

Bir bar eken, bir ýok eken,  
Patmanyň agzy har<sup>1</sup> eken.  
Uly gyzyna gargar eken.  
Kiçi gyzyna sargar eken.

Sen ýeser-ä, men ýeser<sup>2</sup>,  
Düýe boýnun duz keser,  
Ýigit boýnun gyz keser,  
Tapmadyklar derdeser<sup>3</sup>,  
Köne derä suw sepseň,  
Tüýi bir garyş öser.

Gurulgy duran gapany,  
Dogry gelýän sapany<sup>4</sup>,  
Şakyrdyk baýtal<sup>5</sup>,  
Özüň gaýtar!

Elkyssa<sup>6</sup>, ondan soň göýendeler<sup>7</sup> gürrüň berýär. Gadym zamanda bir garyp adam bar eken. Onuňam üç sany ogly bar eken. Bir günden bir gün hälki garyp aradan çykypdyr. Onsoň onuň malyny Buharadan kazy<sup>8</sup> getirip, kyrk günläp tereke<sup>9</sup> edipdirler. Şonda uly ogluna bir merdiwan, ortanjy ogluna bir tüýdük, iň körpe ogluna-da atasynyň odun çekýän üç sany garry eşegi ýetipdir. Ondan soň gün geçýär, aý geçýär, bir günden bir gün hälki garybyň uly ogly:

– Beýdip oturyşymyz-a bolanok, şu merdiwany il içine çykarsak, heý, bir zat bermezlermikä? – diýip, merdiwany göterip ugrapdyr. Gidip barýarka, öňünden bir topar täjir<sup>10</sup> çykypdyr. Täjirler oňa:

– Eý oglan, bu alyp barýanyň näme? – diýipdirler. Onda ol oglan:

– Bu alyp barýanyma-ha merdiwan diýerler, munuň oýny köpdür. Her näçe beýik zadam bolsa, ýanyna eltip söýeseň, üstüne çykarýar – diýipdir. Onda täjirleriň biri:

– Beýle bolsa, ony bize sataý! – diýipdir. Oglan hem:

– Ýüz tylla berseňiz beräýerin – diýipdir.

Täjirleriň biri ýüz tylla berip, merdiwany satyn alypdyr. Garybyň ogly ýüz tyllany alyp, oňa öý tutduryp, bir topar mal edinip, gurply bolup ýaşaberipdir.





Garybyň ortanjy ogly muny görüpdür-de:

– Menem atamdan ýeten şu tüýdügi alyp, il içine çyksam, bir zat bermezlermikä? – diýip, tüýdügini alyp ugrapdyr. Ol gidip barýarka, onuň ýoly bir tokaýyň üstünden düşüpdür. Şol ýerde: “Dem-dynç alayyn” diýip oturypdyr-da, hälki tüýdügini çalyp başlapdyr. Munuň tüýdüginiň sesine tokaýdaky maýmynlar aşyk bolup, üýşüp geliberipdirler. Oglan ýene tüýdügini çalypdyr welin, maýmynlar onuň sesine goşup, bökjekleşip ugrapdyrlar. Şol wagt bir ýerden gelyän garakçylar bu zenzeläni<sup>11</sup> eşidip sowlupdyrlar. Görseler, ynha, bir oglan tüýdük çalyar, maýmynlaram böküşip, oýun edýärler. Garakçylaryň başlygynyň muňa gözi gidip:

– Oglan tüýdügini satarmyň? – diýýär.

Ol oglan hem:

– Ýüz tylla berseň, beräýerin – diýýär. Oňa ýüz tylla berip, tüýdügini satyn alypdyrlar.

Garybyň ortanjy ogly hem ýaňky ýüz tylla oňat öý tutduryp, mal edinip, gurply bolup ýaşaberipdir.

Garybyň kiçi ogly öz agalarynyň atalaryndan ýeten zady satyp, gurply boluşlaryny görýär-de, özüne ýeten eşekleriň üçüsinem alyp, bu hem uly ýoly syrýar<sup>12</sup> gidiberýär. Gidip otyrka, önünden bir topar alaka çykýar. Alakalar “Jyk-da, jyk” bolşup, eşegiň töwereginde ylgaşyberipdirler. Onsoň ol oglan:

– Be-e, bu alakaň eşegimikä? Bar, şu eşek siziňki bolsun, menden galyň – diýip, eşegiň birini alakalara berip gidiberipdir. Barýarka, önünden bir tomzak çykypdyr-da, “Waz-waz” edip, eşegiň töwereginden aýrylmandyr.

Onsoň ýaňky oglan:

– Be-e, bu eşegiň biri tomzagyňkymyka? – diýip, eşeginiň birini tomzaga berip, özi ýekeje eşekli gidiberipdir. Şol gidip oturşyna, ýeriň üsti bilen, gaýalaryň pesti bilen<sup>13</sup>, gür baglaryň asty<sup>14</sup> bilen az ýöräp, köp ýöräp, bir şähre ýetişipdir. Baryp görse, ähli ýurduň adamsy patyşanyň köşgüne ýygananan ekenler. Bu oglan hem eşekli bärden baryp, märekäniň çetinde duranlardan:

– Bu üýşmeleň näme? – diýip sorapdyr. Onda adamlar:

– Patyşamyzyň bir gyzy bar. Ol gyz hiç gürlemeýär, hiç gülmeýär. Onsoň patyşa: “Kim-de kim gyzymy güldürip bilse, şoňa gyzymy berjek” diýip, jar çekdirdi. Bu adamlar hem: “Heý, patyşanyň gyzyny güldürip bolmazmyka?” diýişip gelipdirler. Her zatlar edip, her hili gürrüňler aýdyp görýärler welin, gyz gülenok – diýipdirler.

Onda ýaňky oglan:





– Eger patyşanyň çyny bolsa, baryň aýdyň patyşa, men onuň gyzyny güldüreýin – diýýär.

Adamlardan biri:

– Patyşam, bir eşekli oğlan gelip: “Patyşanyň çyny bolsa, men onuň gyzyny güldüreýin” diýýär – diýip aýdýar.

Onda patyşa:

– Baryň gelsin, eger güldürip bilse, gyzymy şoňa bereýin – diýýär.

Onsoň ýasawullar<sup>15</sup> oglany dessine gyzyň ýanyna alyp gelipdirler. Oğlan görse, ynha, bir görmäge göz gerek owadan gyz hiç gürlämän, gülmän oturan eken. Adamlar ony güldürjek bolup, her hili gürrüňler etselerem, eger-eger gürlänok diýýä. Onsoň ýaňky oğlan gyzyň önüne geçip, şeýle gürrüň edip başlapdyr.

– Biziň obamyzda şeýle bir uly tüçjar<sup>16</sup> baý bardy. Bir gün ol baý birden öläýdi. Onsoň onuň malyny tereke etmek üçin, Buharadan bir güýçli kazyny getirdiler. Ol kazy ýaňky baýyň zadyny kyrk günläp hasaba aldy, onsoňam kyrk günläp tereke etdi. Şol mallardan baýyň uly ogluna bir merdiwan, ortanjy ogluna bir tüýdük, kiçi ogluna-da üç sany garry eşek, tereke eden kaza-da bir jonruk sübse ýetdi – diýýär welin, hälki patyşaň gyzy: “Bäý, seniň baý bolaýşyňy?!” diýip, saklanyp bilmän jakgyldap gülüp goýberipdir. Seredip oturan adamlaram: “Güldi-de, güldi, patyşam, indi gyzyňy garyba ber-de, ber” bolşupdyrlar. Onsoň patyşa näderini bilmän, wezir-wekillerini ýygnap:

– Indi näderis, bu ýeňiýoluga gyzymyzy beräýmeli bolarmy? – diýýär. Onda wezir-wekillerden biri:

– Beýle zat bolmaz patyşam, heý, patyşanyň gyzynam ýer urup, ýerde galan, it urup, ýerinde ýatyp ýören, ýeňiýoluk garyba berip bolarmy? Patyşanyň gyzy pylan weziriň ogluna mynasyp, ony şol weziriň ogluna bermeli, ol ýeňiýolugy bolsa ilden<sup>17</sup> çykaryp kowmaly – diýýär. Onsoň patyşa hyzmatçylaryna ýaňky oglany ilden çykaryp, kowup goýbermegi buýrup, gyzyny weziriň ogluna bermekçi bolýar. Ýasawullar oglany urup-sögüp, obadan çykaryp goýberýärler. Ol oğlan näderini bilmän, ýüzüni sallap gidip barýarka, birden önünden hälki tomzak wazlap çykýar.

Tomzak:

– Ýeri oğlan, näme ýüzüň-gözüň salyk, näme kemiň bar? Kim näme diýdi? – diýip sorayar. Onda ol oğlan başyndan geçirenlerini tomzaga gürrüň beripdir. Onsoň tomzagyň patyşa gaty gahary gelip:

– Sen gaýgy etme, ol gyzy her zat etselerem, saňa alyp bereris – diýip, ähli tomzaklara ýygnanmagy höküm<sup>18</sup> edipdir. Aradan salym geçmänkä, dünýädäki tomzaklar bir ýere üýşüp gelipdirler. Olar edil bulut

ýaly gögi<sup>19</sup> tutup, uly güwwüldi bilen patyşanyň üstüne ugrapdyrlar. Bular barýarka, hälki alaka olaryň öňünden çykyp:

– Nirä barýarsyňyz? – diýip soraýar.

Oglan alaka-da ähli bolan wakalary bir-bir gürrüň berýär. Muňa alakanyň hem gahary gelip:

– Siz bir sagat garaşyň. Menem şaýymy tutaýyn, hemmämiz bile gideliň – diýip, ähli alakalara bir ýere ýygnanmaga höküm edýär. Aradan bir sagat hem geçmänkä, ähli alakalar jem bolýar. Olar ýere gurt<sup>20</sup> düşen ýaly bolup, süýşüp ugraýarlar. Asmanda tomzaklar göýä<sup>21</sup> bulut ýaly garalyp, uly güwwüldi, ýerde-de alakalar göýä ýer süýşen ýaly uly zenzele bolup gelýärmişler.

Garawullar bu wakany görüp ylgap baryp, patyşa habar berýärler. Patyşa ähli goşunyny alakalaň garşysyna çykarýar. Emma tomzaklar ýokardan güwläp, daş atylan ýaly inip<sup>22</sup>, patyşanyň goşunlarynyň gözüne, maňlaýyna urup, olary duw-dagyn edýär. Patyşa gaçyp, köşgüne girip, işigi içinden bent edýär. Emma alakalar işigi dessine deşýärler. Tomzaklaram deşikden girip, patyşanyň daşyna geçip, ony persala<sup>23</sup> edýärler. Uruş tamam bolýar. Adamlar garybyň ogluna patyşanyň gyzyny nikalap berip, toý tutýarlar. Özünem şol ýurduň patyşasy edip goýýarlar. Uly toý kyrk gün dowam edýär. At çapdyryp, saz çaldyryp, baýrak berýärler. Menem şol toýdan bir uly omaça<sup>24</sup> alyp gelýärdim welin, ýolda bir it topulyp, elimden alady.

---

<sup>1</sup> Sözü gadyrsyz.

<sup>2</sup> Sen mekir bolsaň, menem mekir.

<sup>3</sup> Gaýgyly.

<sup>4</sup> Ýüpden örülip we işilip, ortasyna daş goýlup atylýan esbasy.

<sup>5</sup> Urkaçy gylýal.

<sup>6</sup> Kyssanyň/hekaýanyň başy.

<sup>7</sup> Hekaýatçylar.

<sup>8</sup> Musulmanlaryň sudýasy.

<sup>9</sup> Miras bölünişi.

<sup>10</sup> Iri söwdegär.

<sup>11</sup> Galmagaly.

<sup>12</sup> Yzarlaýar.

<sup>13</sup> Gaýalaryň pes ýeri bilen.

<sup>14</sup> Aşagy.

<sup>15</sup> Patyşanyň buýruklaryny ýerine getirýän adamlar.

<sup>16</sup> Gurply.

<sup>17</sup> Yurtdan.

<sup>18</sup> Buýruk.

<sup>19</sup> Asmany.

<sup>20</sup> Gurçuk.

<sup>21</sup> Hamala diýersiň.

<sup>22</sup> Düşüp.

<sup>23</sup> Çyzym-çyzym.

<sup>24</sup> But ýa-da gol süňküniň bir bölegi.